




حصہ I

واقعات اور طریقہ کار (Events and Processes)

پہلے حصے میں آپ فرانسیسی انقلاب، روسی انقلاب اور ناپسی ازم کے عروج کے بارے میں مطالعہ کریں گے۔ جدید دنیا کی تشکیل میں یہ تمام واقعات کئی طرح سے اہم تھے۔

پہلا باب فرانسیسی انقلاب کے بارے میں ہے۔ آج ہم حریت، آزادی اور مساوات جیسے نظریات کو دھیان میں رکھتے ہیں لیکن ہم کو یہ نہیں بھولنا چاہئے کہ ان خیالات کی بھی ایک تاریخ ہے۔ فرانسیسی انقلاب کا مطالعہ کر کے آپ تاریخ کا ایک مختصر سا حصہ پڑھیں گے۔ فرانسیسی انقلاب نے فرانس میں شہنشاہیت کے اختتام کا راستہ کھولا۔ ایک ایسے سماج نے جو مراعات پر قائم تھا، حکومت کے ایک نئے نظام کے لئے راستہ کھول دیا۔ انقلاب کے دوران حقوق اور آدمی کے اعلان نامے نے ایک نئے زمانے کی آمد کی خبر دی۔ یہ نظریہ کہ تمام افراد کے حقوق ہوتے ہیں اور وہ مساوات کا مطالبہ کر سکتے ہیں، سیاست کی نئی زبان کا ایک حصہ بن گیا۔ مساوات اور آزادی کے یہ رجحانات، نئے دور کا مرکزی خیال بن کر ابھرے۔ لیکن مختلف ممالک میں ان کی ترجمانی مختلف طرح سے ہوئی اور مختلف طریقوں سے ان پر دوبارہ غور کیا گیا۔ ہندوستان، چین، افریقہ اور جنوبی امریکہ میں نوآبادیاتی مخالف تحریکات نے ایسے خیالات کو جنم دیا جو بالکل نئے اور ابتدائی نوعیت کے تھے۔ لیکن یہ ایسے خیالات تھے جن کا رواج صرف اٹھارہویں صدی کے آخری حصے سے ہی شروع ہوا۔

دوسرے باب میں آپ یورپ میں اشتراکیت کی آمد اور ان ڈرامائی واقعات کے بارے میں مطالعہ کریں گے جنہوں نے حکمران بادشاہ زارنکولس دوم کو اپنا اقتدار چھوڑنے پر مجبور کیا۔ روسی انقلاب نے کئی طرح سے سماج کو بدلنے کی کوشش کی۔ اس نے معاشی مساوات اور مزدوروں اور کسانوں کی فلاح کا سوال کھڑا کر دیا۔ یہ باب آپ کو نئی سوویت حکومت کی شروع کی گئی تبدیلیوں، اس کو درپیش مسائل اور اپنے اٹھائے گئے اقدامات سے متعارف کرائے گا۔ ایک طرف تو سوویت روس نے زراعت کی صنعت کاری اور مشین کاری کی جانب قدم بڑھائے، تو دوسری طرف اس نے اپنے شہریوں کو ان حقوق سے محروم رکھا جو جمہوری سماج کے چلانے میں ضروری ہیں۔ تاہم اشتراکیت کے یہ نصب العین ممالک میں نوآبادیاتی مخالف تحریکات کے ایک حصہ بن گئے۔ آج سوویت یونین ٹوٹ چکا ہے اور اشتراکیت پر بحرانی کیفیت طاری ہے، لیکن پوری بیسویں صدی کے دوران عصری دنیا کی تشکیل میں یہ ایک مضبوط طاقت رہا ہے۔

تیسرا باب آپ کو جرمنی لے جائے گا۔ یہ ٹکڑ کے عروج اور ناپسی ازم کی سیاست پر بحث کرے گا۔ آپ ناپسی جرمی میں بچوں اور عورتوں کے بارے میں اور اسکولوں اور اجتماعی کیمپوں کے بارے میں پڑھیں گے۔ آپ دیکھیں گے کہ کس طرح ناپسی ازم نے مختلف اقلیتوں کو زندہ رہنے کے

حق سے محروم رکھا، یہودیوں پر جبر و ستم کرنے کے لئے یہودی مخالف احساسات کی طویل روایات کس طرح زندہ رکھا اور اس نے کس طرح جمہوریت اور اشتراکیت کے خلاف کس طرح بے دردی سے اپنی جنگ جاری رکھی۔ لیکن ناسی ازم کے عروج کی کہانی، صرف چند مخصوص واقعات کے بارے میں نہیں ہے، بلکہ قتل عام اور غارت گری کی داستان ہے۔ یہ ایک واضح اور خوفناک نظام کے ایک ایسے نظام کے بارے میں ہے جو مختلف سطحات پر کام کر رہا تھا۔ ہندوستان کے اندر چند لوگ ایسے بھی تھے جو ہٹلر کے خیالات سے متاثر تھے لیکن زیادہ تر لوگوں نے ناسی ازم کے عروج کو خوف و ہراس کی نظر سے دیکھا تھا۔

جدید دنیا کی تاریخ صرف آزادی اور جمہوریت کو ظاہر کرنے کی کہانی نہیں ہے۔ یہ تشدد اور ظلم و ستم، موت اور تباہی کی بھی داستان ہے۔




فرائیسی انقلاب

The French Revolution

14 جولائی 1789 کی صبح کو پیرس پر ایک خوف کا عالم طاری تھا۔ بادشاہ نے فوجی دستوں کو شہر میں داخل ہونے کا حکم دے دیا تھا۔ افواہیں گرم تھیں کہ وہ جلد ہی شہریوں پر گولی چلانے کا حکم بھی دے سکتا ہے۔ تقریباً 7,000 مرد اور عورت ٹاؤن ہال کے سامنے آکر جمع ہو گئے تھے جنہوں نے ایک عوامی فوج بنانے کا فیصلہ کیا۔ وہ ہتھیاروں کی تلاش میں متعدد سرکاری عمارتوں میں گھس گئے۔

آخر کار سینکڑوں لوگوں کا ایک گروہ شہر کے مشرقی حصہ کی جانب بڑھا اور قلعہ بند قید خانہ باستیل (Bastille) پر دھاوا بولا اس امید میں کہ وہاں ہتھیاروں کا ایک بڑا ذخیرہ ہاتھ لگ جائے گا۔ اس کے بعد مسلح لڑائی کے نتیجے میں باستیل (Bastille) کا کمانڈر مارا گیا، قیدی آزاد کرائے گئے۔ اگرچہ وہاں صرف سات ہی قیدی تھے۔ مگر عام طور پر لوگ اس سے نفرت صرف اس وجہ سے کرتے تھے کہ یہ مطلق العنانیت کی علامت بن گیا تھا۔ یہ قلعہ بند قید خانہ مسمار کر دیا گیا اور اس کے پتھر کے ٹوٹے ہوئے ٹکڑوں کو ان لوگوں کے ہاتھوں فروخت کیا گیا جو اس کی تباہی کی یادگار کو محفوظ رکھنا چاہتے تھے۔

آنے والے دنوں میں پیرس اور دیہی علاقوں میں مزید فسادات بھڑک اٹھے۔ زیادہ تر لوگ پاؤ روٹی کی بڑھتی ہوئی قیمتوں کے خلاف احتجاج کر رہے تھے۔ بعد میں اس دور پر نظر ثانی کرتے ہوئے مورخین نے اسے واقعات کے اس لمبے سلسلے کی ابتدائی کڑیوں کی شکل میں دیکھا جن کا انجام یہ ہوا کہ فرانس کے بادشاہ کو موت کی سزا دی گئی۔ حالانکہ اس وقت زیادہ تر لوگوں کو ایسے نتیجے کی امید نہیں تھی۔ ایسا کیوں اور کیسے ہوا؟



شکل 1: باستیل کی مسماری۔ باستیل کو مسمار کرنے کے بعد
فرن کاروں نے اس واقعہ کی یاد میں تصاویر بنائیں۔

1 اٹھارہویں صدی کے اواخر میں فرانسیسی سماج



شکل 2. طبقاتی کشمکش تیسرے طبقے میں دیکھنے کے اس میں کچھ مالدار تھے اور کچھ غریب لوگ

نئے الفاظ

لیورے (Livre)۔ فرانس میں رائج کرنسی کی ایک اکائی جس کا 1794 میں اختتام ہو گیا۔
پادری (Clergy)۔ گرجا کے اندر مخصوص ذمہ داریوں کے ساتھ لوگوں کا ایک گروپ۔
عشر (Tithes)۔ زراعتی پیداوار کا وہ دسواں حصہ جو چرچ (گرجا) نے عائد کیا تھا۔
ٹائل (Taille)۔ ریاست کو براہ راست ادا کیا جانے والا ٹیکس۔

سن 1774 میں بوربون (Bourbon) خاندان کا بادشاہ لوئی سولہواں (Louis XVI) فرانس کے تخت پر بیٹھا۔ اس کی عمر بیس سال تھی اور اس کی شادی آسٹریائی شہزادی میری اینتونیٹ (Marie-Antoinette) سے ہوئی تھی۔ اپنی تخت نشینی کے وقت نئے بادشاہ نے خزانہ خالی پایا۔ طویل مدت تک جنگ کی وجہ سے فرانس کے معاشی وسائل بری طرح متاثر ہو چکے تھے۔ اس کے علاوہ ورسائے (Versailles) کے وسیع محل شاہی دربار کے شان و شوکت کو بنائے رکھنے کا بوجھ الگ سے تھا۔ لوئی سولہواں کے دور حکومت میں فرانس نے تیرہ امریکی کالونیوں کو مشترک دشمن برطانیہ سے آزادی حاصل کرنے میں مدد کی تھی۔ اس جنگ کی وجہ سے فرانس پر ایک بلین لیورے (livres) سے بھی زیادہ بوجھ اس قرض پر بڑھ گیا جو پہلے ہی سے 2 بلین لیورے (Livres) سے بھی زیادہ تھا۔ جن ساہوکاروں نے ریاست کو یہ قرض دیا تھا، انھوں نے 10 فیصد سود کی مانگ کرنے لگے تھے۔ اس لیے فرانسیسی حکومت صرف سود کی ادائیگی پر ہی اپنے بجٹ کا ایک بڑا حصہ خرچ کرنے پر مجبور ہو گئی تھی۔ ریاستی اخراجات کو پورا کرنے میں مثلاً فوج اور عدالتوں کو برقرار رکھنے، سرکاری دفاتروں اور یونیورسٹیوں کو چلانے کے لیے ریاست اب ٹیکس بڑھانے پر مجبور ہو گئی۔ اس کے باوجود یہ اقدام ناکافی رہے۔ اٹھارہویں صدی میں فرانسیسی سماج تین ایسٹیٹوں (estates) میں بٹا ہوا تھا اور ان میں صرف تیسرے ایسٹیٹ کے (عوام الناس) افراد ہی ٹیکس ادا کرتے تھے۔

طبقاتی سماج جاگیردارانہ نظام کا ایک حصہ تھا جس کی جڑیں عہد وسطی تک جاتی تھیں۔ ایسٹیٹ قدیم نظام (Old Regime) سے مراد عام طور پر سن 1789 سے پہلے کے فرانسیسی سماج اور اداروں سے ہے۔ شکل 2: سے پتہ چلتا ہے کہ فرانسیسی سماج میں ایسٹیٹ (estates) کی تنظیم کس نوعیت کی تھی۔ آبادی کا تقریباً 90 فیصد حصہ کسانوں پر مشتمل تھا تاہم ان میں ایک چھوٹی سی تعداد کے پاس زمین تھی جس پر وہ کاشت کیا کرتے تھے۔ تقریباً 60 فیصد زمین پر امراء، چرچ اور تیسرے ایسٹیٹ کے دوسرے مالدار لوگ قابض تھے۔ پہلے دو ایسٹیٹ کے ممبران، یعنی امراء اور پادری کو مخصوص مراعات پیدائش ہی سے حاصل تھیں۔ سب سے اہم مراعات یہ تھا کہ یہ دونوں طبقے ریاست کو ٹیکس کی ادائیگی سے مستثنیٰ تھے۔ مزید یہ کہ امراء کو جاگیردارانہ مراعات بھی حاصل تھیں۔ ان مراعات میں وہ کاشتکاروں سے جاگیر ٹیکس بھی وصول کرتے تھے۔ زمیندار کی خدمت کرنا کاشتکاروں کی ذمہ داری تھی۔ مثلاً ان کے گھروں اور کھیتوں پر کام کرنا پڑتا تھا۔ فوجی خدمات انجام دینی پڑتی تھیں، یا سڑکوں کی تعمیر میں حصہ لینا پڑتا تھا۔

چرچ بھی کاشتکاروں سے اپنا حصہ جبراً وصول کرتا تھا جو کہ عشر (Tithes) کہلاتا تھا۔ اور آخر میں تیسرے ایسٹیٹ کے تمام ممبران کو ریاستی ٹیکس بھی ادا کرنا پڑتا تھا جن میں وہ براہ راست ٹیکس بھی شامل

بے چارہ غریب اناج، پھل، پیسہ، سلا و سب کچھ لاتا
ہے موٹو زمیندار سب کچھ قبول کرنے کو تیار بیٹھا ہے
لیکن اس کو وہ ایک نظر دیکھتا تک نہیں۔



سرگرمی

واضح کیجیے کہ فنکار نے امیر کی تصویر کسی مکڑی کی حیثیت
سے اور کاشتکار کی مکھی کی شکل میں کیوں کی ہے۔

شیطان کو جتنا زیادہ ملتا ہے اس کی ہوس اور بھی بڑھ
جاتی ہے۔

امیر مکڑی ہے اور کاشتکار مکھی۔

شکل 3: مکڑی اور مکھی
ایک نامعلوم کندہ کاری (etching)


تھے جو (Taille) کہلاتے تھے۔ اس کے علاوہ ان پر متعدد ایسے بالواسطہ ٹیکس بھی عائد تھے جو نمک اور
تمباکو جیسی روزمرہ استعمال کی اشیاء پر عائد تھے۔ ٹیکسوں کے ذریعہ ریاستی سرگرمیوں پر پیسہ لگانے کا
بوجھ صرف تیسرے ایسٹٹ پر پڑتا تھا۔

1.1 بقا کے لیے جدوجہد

فرانس کی آبادی 1715 میں 23 ملین (2 کروڑ 30 لاکھ) سے بڑھ کر 1789 میں 28 ملین (2 کروڑ
80 لاکھ) ہو گئی تھی۔ نتیجے کے طور پر کہ اناج کی مانگ پیداوار سے زیادہ بڑھ گئی۔ پاؤروٹی کی قیمت جو کہ
اکثریت کی خاص خوراک تھی، بڑی تیزی سے بڑھ گئی۔ زیادہ تر کام کرنے والے مزدوروں کی حیثیت
سے ایسے کارخانوں میں ملازم تھے جہاں مالک اجرت طے کرتے تھے۔ ان کی اجرتیں بڑھتی ہوئی
قیمتوں کے مقابلے میں بہت کم تھیں اس لئے غریبوں اور امیروں کے درمیان فاصلہ بڑھتا گیا۔ حالات
تب اور بدتر ہو جاتے یا جب سوکھے والے کی مار سے پیداوار کم گر جاتی۔ اس سے گزربسرا بحران پیدا
ہو جایا کرتا تھا۔ ایسے گزرانی بحران قدیم بادشاہت کے دوران فرانس میں کافی عام تھے۔

نئے الفاظ

گزرانی بحران۔ ایک ایسی سنگین صورت حال جہاں
گزارے کے بھی لالے پڑ جائیں۔
نامعلوم۔ کسی نقاشی بنانے یا تصنیف کرنے والے کا
نام معلوم نہ ہونے پر۔



شکل 4 گزرانی بحران کا راستہ

سرگرمی

نیچے دی گئی اصطلاحات میں سے خالی جگہوں کو بھریے۔
غذائی فسادات، اناج کی کمی، اموات کی بڑھتی تعداد،
بڑھتی غذائی قیمتیں، کمزور جماعتیں۔

1.3 اُبھرتے متوسط طبقہ نے مخصوص مراعات کے خاتمے کا تصور کیا

ماضی میں بھی کسانوں اور مزدوروں نے برہتے ٹیکسوں اور غذاء کی قلت کے خلاف بغاوتوں میں حصہ لیا تھا۔ لیکن ان کے پاس سماجی اور معاشی تبدیلی کے بارے میں پورے پیمانے پر عمل درآمد کرنے کے لیے ذرائع اور پروگراموں کی کمی تھی۔ یہ کام تیسرے ایسٹیٹ میں موجود ان گروہوں نے اٹھائی جن کو مال و دولت، تعلیم اور نئے خیالات تک رسائی حاصل تھی۔ (دیکھیے شکل: 3)

اٹھارہویں صدی میں اس سماجی گروپ کا ظہور ہوا جس کو اصطلاحاً متوسط طبقہ کہا جاتا ہے اس طبقہ نے سمندری تجارت کو بڑھایا اور اونی اور ریشمی کپڑوں جیسے مال کی اشیاء سازی سے دولت کمائی ان چیزوں کی یا تو درآمد ہوتی تھی یا پھر ان کو سماج کے مالدار لوگ خریدتے تھے۔ سوداگروں اور اشیاء سازوں کے ساتھ ساتھ، تیسرے ایسٹیٹ میں وکیلوں اور انتظامی افسران جیسے پیشے بھی شامل تھے۔ یہ تمام لوگ تعلیم یافتہ تھے اور ان کا خیال تھا کہ سماج میں موجود کسی بھی گروپ کو اس کی پیدائش کی بنیاد پر مراعات حاصل نہیں ہونی چاہیے۔ اس کے بجائے کسی شخص کی سماجی حیثیت اس کی قابلیت پر منحصر ہونی چاہیے۔ ان خیالات نے آزادی، اور مساوات پر مبنی ایک ایسے سماج کا تصور دیا تھا جن کو لاک (Locke) اور روسو (Rousseau) جیسے فلسفیوں نے پیش کیا تھا۔

حکومت پر لکھے ہوئے اپنے دور سالوں میں لاک نے بادشاہ کے الوہی اور اس کے قطعی اختیار کو مسترد کیا۔ روسو نے اس خیال کو مزید آگے بڑھاتے ہوئے ایک ایسی طرز حکومت تجویز کی جو لوگوں اور ان کے نمائندوں کے درمیان معاہدہء عمرانی پر مبنی تھی۔ دی اسپرٹ آف دی لاز (The spirit of the laws) میں مائٹسکیو نے متفقہ، عاملہ اور عدلیہ کے درمیان حکومت میں اختیارات کی تقسیم کی تجویز

رکھی۔ برطانیہ سے اپنی آزادی کے اعلان کے بعد جب تیرہ کالونیوں نے اپنی آزادی کا اعلان کیا تو یو ایس اے نے اسی حکومت کا ماڈل نافذ کیا۔ امریکن آئین اور افراد کے حقوق کی گارنٹی فرانس میں سیاسی مفکرین کے لئے ایک اہم مثال تھی۔

اور ان خیالات پر قبوہ خانوں، سیلونوں میں نے کھل کر بحث ہوئی اور کتابوں اور اخباروں میں تذکرہ ہونے لگا۔ پڑھے لکھے لوگ ان کو ان بحثوں کے سامنے بہ آواز بلند پڑھ کر سناتے تھے جو ناخواندہ ہوتے تھے۔ ریاست کے اخراجات کو پورا کرنے کے لیے لوئی سوہواں کے مزید ٹیکس لادنے کی خبر سے مراعات کے نظام کے خلاف لوگوں میں غم و غصے اور احتجاج کی لہر دوڑ گئی۔

ماخذ A

1. جارج ڈانتون (Georges Danton) جو بعد میں انقلابی سیاست کا ایک سرگرم ممبر بنا، جب اس نے اپنی تعلیم مکمل کی تھی اپنے ایک دوست کو اس سابقہ دور کو یاد کرتے ہوئے لکھا:

میں نے پلیسی (Plessis) کے رہائشی کالج میں تعلیم حاصل کی تھی۔ وہاں مجھے خاص لوگوں کی صحبت حاصل ہوتی۔ جب میں نے اپنی تعلیم مکمل کی تو میرے پاس کچھ نہ تھا۔ میں نے ملازمت تلاش کرنا شروع کر دی۔ پیرس میں قائم قانونی عدالتوں میں ایسی ملازمت پانا ناممکن تھا۔ میرے لیے فوج میں ملازمت کا انتخاب بھی ممکن نہ تھا کیونکہ نہ تو میں پیدائشی طور سے امیر خاندان سے تعلق رکھتا تھا اور نہ ہی میرا کوئی سرپرست تھا، چرچ بھی مجھ کو پناہ نہ دے سکا۔ میں کوئی عہدہ خرید بھی نہیں سکتا تھا کیونکہ میری جیب میں ایک سو (فرانسیسی پیسہ) تک نہیں تھا۔ میرے پرانے دوستوں نے بھی مجھ کو موڑ لیا تھا... نظام نے ہمیں تعلیم تو دے تھی لیکن ہماری قابلیت کے استعمال کے موقع مہیا نہیں کرائے تھے۔

2. 1787 سے 1789 کے دوران ایک انگریز آرٹھر یانگ (Arthur Young) نے فرانس کا سفر کیا اور اس نے اپنے سفر کا ایک تفصیلی حال لکھا۔ اس نے جو کچھ بھی دیکھا، اس پر وہ اکثر رائے زنی کرتا تھا:

جو شخص اپنی خدمت ایسے غلاموں سے کروانے کا فیصلہ کرتا ہے جن پر مظالم ہو چکے ہیں، تو اس کو یہ بخوبی معلوم ہونا چاہیے کہ وہ اپنی زندگی کو ایسے حالات میں ڈال رہا ہے جو اُس اُن حالات سے بالکل مختلف ہوتا جن میں اُس نے آزاد لوگوں کی خدمات لی ہوتیں اور ان سے بہتر برتاؤ کرتا۔ جو اپنے مظلوموں کی آہ سنتے ہوئے بھی دعوت اُڑانا پسند کرتے ہیں تو انہیں فسادات کے دوران اپنی بیٹی کے انکوائے جانے یا اپنے بیٹے کا گلارے جانے کا دکھڑائیں رونا چاہیے۔

سرگرمی

یہاں یانگ (Young) کیا پیغام پہنچانے کی کوشش کر رہا ہے؟ جب وہ ”غلاموں“ کی بات کرتا ہے تو اس کا اشارہ کس کی طرف ہے؟ وہ کس پر تنقید کر رہا ہے؟ وہ 1787 کی صورت حال میں کن خطرات کو محسوس کرتا ہے؟

2 انقلاب کی شروعات

چند اہم تاریخیں

1774: لوئی سولہویں فرانس کا بادشاہ بنا۔ خالی خزانے اور نظام قدیم کے سماج کے اندر بڑھتی بے اطمینانی کا سامنا کیا۔

1789: طبقاتی منزل کا اجلاس، تیسرے طبقے نے قومی اسمبلی بنائی، پستائل پر دھاوا بول دیا گیا، دیہی علاقوں میں کسانوں کی بغاوتیں۔

1791: تمام انسانوں کو بنیادی حقوق کی گارنٹی دینے کے لئے بادشاہ کے اختیارات محدود کرنے کے لئے آئین بنایا گیا۔

1792-93: فرانس جمہوریہ بنا۔ بادشاہ کا سر قلم کر دیا گیا۔ جیکوین جمہوریہ کی تیخ کٹی۔ فرانس پر ہدایت کار جماعت کی حکومت۔

1804: نپولین فرانس کا شہنشاہ بنا، یورپ کے بڑے بڑے حصوں کا الحاق کیا۔

1815: وائرلوی جنگ میں نپولین کی ہار

لوئی سولہویں (Louis XVI) کو جن وجوہات سے ٹیکس بڑھانا پڑا اس کے بارے میں آپ پہلے حصے میں پڑھ چکے ہیں۔ کیا آپ سوچ سکتے ہیں کہ اُس نے ایسا کیسے کیا ہوگا؟ نظام قدیم (Old Regime) کے فرانس میں، تنہا اپنی مرضی کے مطابق بادشاہ کو ٹیکس عائد کرنے کے اختیارات نہیں تھے، بلکہ اس کی بجائے اس کو اسٹیٹس جنرال (Estates General) مجلس عامہ کی ایک مینٹنگ بلانی پڑتی تھی جو نئے ٹیکسوں کی تجاویز کو منظور کرتی تھی اسٹیٹس جنرال (Estates General) ایک ایسی سیاسی مجلس تھی جس میں تینوں اسٹیٹ اپنے نمائندے بھیجتے تھے۔ تاہم بادشاہ یہ فیصلہ خود کرتا تھا کہ اس مجلس کی مینٹنگ کب بلائی جائے۔ ایسی مینٹنگ آخری بار 1614 میں طلب کی گئی تھی۔

5 مئی 1789 کو لوئی سولہویں (Louis XVI) نے نئے ٹیکسوں کی تجاویز پاس کرنے کے لیے اسٹیٹ جنرال کا اجلاس طلب کیا۔ مندوبین کی میزبانی کے لیے ورسائے (Versailles) میں ایک شاندار ہال تیار کیا گیا۔ پہلے اور دوسرے اسٹیٹ میں سے ہر ایک نے اپنے تین تین سو نمائندے بھیجے جو دو قطاروں میں ایک دوسرے کے آمنے سامنے بیٹھے تھے۔ جب کہ تیسرے اسٹیٹ کے 600 ممبران کو ان کے پیچھے کھڑا ہونا پڑا۔ جیسا کہ آپ پہلے حصے میں پڑھ چکے ہیں کہ تیسرے اسٹیٹ کی نمائندگی نسبتاً زیادہ خوش حال اور تعلیم یافتہ ممبران تھے کا شکاروں، دستکاروں، اور خواتین کا داخلہ اس اجتماع میں ممنوع تھا۔ تاہم ان کی پریشانیوں اور مطالبات کی ایک فہرست 40,000 خطوط کے اندر درج تھی جس کو نمائندے اپنی ہمراہ لائے تھے۔

ماضی میں اسٹیٹس جنرال (Estates General) میں ہر اسٹیٹ کے لیے صرف ایک ووٹ کا اصول طے تھا۔ اس بار بھی لوئی سولہویں (Louis XVI) کا اصرار تھا کہ اسی اصول پر عمل کیا جائے۔ تاہم تیسرے اسٹیٹ کے ممبران نے مطالبہ کیا کہ اب ووٹ دینے کا عمل پوری اسمبلی کے لئے ہونا چاہیے۔ جہاں ہر ممبر کا ایک ووٹ ہوگا۔ یہ وہ جمہوری اصول تھا جسے مثال کے طور پر روسو نے اپنی کتاب معاہدہ عمرانی (The Social Contract) میں پیش کیا تھا۔ جب بادشاہ نے اس تجویز کو مسترد کیا تو تیسرے اسٹیٹ کے ممبران احتجاج کے طور پر اجلاس چھوڑ کر چلے گئے۔


سرگرمی

مرکز میں میز پر کھڑے اسمبلی کے صدر بلی کی جانب ہتھیار اٹھا کر تیسرے طبقے کے نمائندے حلف لیتے ہوئے کیا آپ کے خیال میں اصل واقعہ کے دوران بلی جمع ہوئے ڈیٹیوں کی طرف اپنی پیٹھ کر کے کھڑا ہوا ہوگا؟ ڈیوڈ کا بلی کو اس طرح سے کھڑا کرنے کا کیا ارادہ رہا ہوگا؟ (شکل 5)

تیسرے اسٹیٹ کے نمائندے اپنے آپ کو پوری فرانسیسی قوم کا نمائندہ سمجھتے تھے۔ 20 جنوری کو یہ تمام ممبران ورسائے (Versailles) کے میدان میں واقع ایک انڈور ٹینس کورٹ (Indoor-tennis-court) کے ہال میں جمع ہوئے یہاں انہوں نے اپنے آپ کو ایک قومی اسمبلی ہونے کا دعویٰ کیا، اور یہ قسم کھائی کہ ان کی مجلس اس وقت تک برخاست نہیں ہوگی جب تک کہ وہ پورے فرانس کے لیے آئین کا مسودہ تیار نہ کر لیں جو بادشاہ کے اختیار کو محدود کر دے گا۔ ان کی رہنمائی میرابیو (Mirabeau) اور آبے سیئے (Abbe Sieyes) کر رہے تھے۔ میرابیو (Mirabeau) کی پیدائش ایک امیر خاندان میں ہوئی تھی لیکن وہ خواہشمند تھا کہ فرانس کو اس جاگیر دارانہ مراعات (Feudal Privilege)



شکل 5: ٹینس کورٹ میں رسم حلف برداری
جیکوئس لوئس ڈیوس کی ایک بڑی نقاشی کے لیے ابتدائی خاکہ۔ اس نقاشی کی قومی اسمبلی میں لٹکانے کا ارادہ تھا۔



شکل 6: عظیم خوف کا پھیلنا
نقشہ دکھاتا ہے کہ کس طرح کسانوں کے گروہ ایک جگہ سے دوسری جگہ پھیل گئے۔

نئے الفاظ

چیٹو (چیٹاکس): بادشاہ یا امراء کی شاہی رہائش گاہ یا قلعہ
منیر (گرھی یا تعلقہ)۔ لارڈ کی زمینوں اور اس کے محل پر مشتمل زمینی جائیداد


کے سماج سے چھٹکارا ملے۔ وہ ایک اخبار بھی شائع کرتا تھا اور سائے میں اکٹھا بھیڑ کے سامنے زبردست تقریریں بھی کیں۔ آ بے سیئے (Abbe Sieyes) نے جو اصلاً پادری تھا، اور اس نے ”تیسری ایسٹیٹ کیا ہے“ نام کا کام ایک پُر اثر پمفلٹ لکھا۔

جبکہ ایک طرف ’قومی اسمبلی‘ ورسائے (Versailles) میں نئے آئین کا مسودہ بنانے میں مشغول تھی تو بقیہ فرانس میں افراتفری مچی ہوئی تھی۔ کڑا کے سردی کا مطلب تھا خراب فصل، جس کے نتیجے میں پاؤروٹی کی قیمت آسمان چھونے لگی۔ اکثر بیکری مالکوں نے موقع کا فائدہ اٹھاتے ہوئے سپلائی کی ذخیرہ اندوزی شروع کر دی۔ بیکری کے سامنے لائنوں میں گھنٹوں کھڑے رہنے کے بعد ناراض عورتوں کی بھیڑنے دکانوں پر دھاوا بول دیا۔ اسی دوران بادشاہ نے قومی دستوں کو پیرس میں داخل ہونے کا حکم دے دیا، جس کے بعد 14 جولائی کو غصہ سے پھری بھیڑ نے باستیل پر دھاوا بول دیا اور اس کو تباہ و برباد کر ڈالا۔

دیہی علاقوں میں، گاؤں گاؤں میں افواہیں پھیل گئیں کہ جاگیر کے مالکوں (Lords of the manor) نے رہزنیوں کو کرایے پر حاصل کر لیا ہے اور وہ تیار فصلوں کو تباہ و برباد کرنے کے لیے آرہے ہیں، کئی ضلعوں میں خوف زدہ ہو کر کاشتکاروں نے اپنی درانتی نیپلوں اور جاگیرداروں کے قلعوں پر ہلہ بول دیا۔ انہوں نے اناج کے ذخیرے لوٹ لیے اور لگان اور قرض سے متعلق ریکارڈ جلا کر رکھ کر دیے۔ امراء کی ایک بڑی تعداد اپنے جاگیروں کو چھوڑ کر بھاگ گئی۔ ان میں سے متعدد تو پڑوسی

ملکوں میں ہجرت کر کے چلے گئے۔

باغی رعایا کی اس طاقت کو دیکھ کر آخر کار لوئی سولہواں (Louis XVI) نے قومی اسمبلی کو تسلیم کر لیا اور اس اصول کو بھی مان لیا کہ آج کے بعد بادشاہ کے اختیار پر آئین کی پابندی عائد ہوگی۔ 4 اگست 1789 کی رات میں اسمبلی نے جاگیردارانہ نظام کی مراعات اور ٹیکسوں کو ختم کرنے کے لئے ایک فرمان جاری کیا۔ پادریوں کو بھی اپنی مراعات سے دست بردار ہونا پڑا۔ عسری ٹیکس کو بھی ختم کر دیا گیا اور چرچ کی زمینی ملکیت ضبط کر لی گئی، تاکہ مقبوضہ سرکاری اثاثہ جس کا اندازہ تقریباً 2 ملین لیورے (Livres) حکومت کی ملکیت بن جائے۔



شکل 7: 1791 کے آئین کے تحت سیاسی نظام۔

2.1: فرانس آئینی بادشاہت بن گیا

1791 میں قومی اسمبلی نے آئین کا مسودہ مکمل کر لیا۔ بادشاہ کے اختیارات کو محدود کرنا اس کا بنیادی مقصد تھا۔ یہ اختیارات صرف ایک شخص کے ہاتھ میں مرکوز ہونے کے بجائے الگ کر دیے گئے اور ان کو قانون سازی، انتظامیہ، اور عدلیہ جیسے اداروں کو سونپا گیا۔ اس آئین کے مطابق فرانس میں آئینی بادشاہت قائم ہو گئی۔

1791 کے آئین نے قومی اسمبلی کو، جس کا انتخاب بالواسطہ (indirect) ہوتا تھا، قوانین بنانے کا اختیار

شکل 8: آدمی اور شہری کے حقوق کا اعلان 1790 میں لی
بارئیر کی نقاشی۔ دائیں جانب کی تصویر فرانس کی نمائندگی کرتی
ہے جب کہ بائیں جانب قانونی کی تمثیل پیش کی گئی ہے۔



آخذ c

1. آدمی آزاد پیدا ہوتے ہیں، آزاد رہتے ہیں اور سب کے حقوق مساوی ہیں۔
2. ہر سیاسی انجمن کا مقصد آدمی کے قدرتی ناقابل تنسیخ حقوق کا تحفظ کرنا ہے۔ یہ حقوق ہیں: آزادی (حریت)، ملکیت، تحفظ اور ظلم کے خلاف مزاحمت۔
3. اقتدار اعلیٰ کا ذریعہ قوم میں تیار ہوتا ہے، کوئی بھی گروہ یا فرد اپنا اختیار اور اقتدار کسی ایسے ذریعہ سے استعمال نہیں کر سکتا جو عوام سے نہ ملتے ہوں۔ آزادی میں وہ عمل شامل ہے جو دوسروں کے لیے ضرور سہاں نہ ہو۔
5. قانون صرف اس کام کو کرنے سے روک سکتا ہے جو سماج کے لیے باعث تکلیف ہو۔
6. قانون منشائے عامہ کا اظہار ہوتا ہے۔ تمام شہریوں کو ذاتی طور سے یا اپنے نمائندوں کے ذریعہ اس کے بنانے میں شرکت کا حق حاصل ہے۔ قانون کی نظر میں سبھی شہری برابر ہیں۔
7. کسی بھی شخص کو قانونی مقدمات سے ہٹ کر نہ تو الزام لگایا جاسکتا ہے، نہ گرفتار کیا جاسکتا ہے اور نہ حراست میں رکھا جاسکتا ہے۔
11. ہر شخص آزادانہ طور سے بول، لکھ اور چھاپ سکتا ہے۔ قانون کے ذریعہ طے شدہ مقدمات میں ہر شخص کو آزادی کے غلط استعمال کی ذمہ داری قبول کرنا چاہیئے۔
12. عوامی محافظ دستوں کو برقرار رکھنے اور انتظامیہ کے اخراجات کے لیے ٹیکس ناگزیر ہے۔ اس کا انداز مساویانہ طور سے تمام شہریوں کو حاصل وسائل کو مدنظر رکھ کر کرنا چاہیئے۔
17. چونکہ ملکیت ادایک مقدس اور ناقابل تنسیخ حق ہے، اس سے اس وقت تک محروم نہیں کیا جاسکتا ہے جب تک کہ اس کے لیے قانونی طور سے طے شدہ عوامی ضرورت نہ ہو۔ اس صورت میں ایک منصفانہ معاوضہ پیشگی دینا چاہیئے۔

دیا تھا۔ یعنی شہری انتخاب کنندگان (electors) کا ایک گروپ چنتے تھے، جو پھر اسمبلی کا انتخاب کرتے تھے۔ سبھی شہریوں کو ووٹ دینے کا حق حاصل نہیں تھا۔ 25 سال سے زیادہ عمر والے صرف ایسے مردوں کو ہی فعال شہری (جنہیں ووٹ دینے کا حق تھا) کا درجہ دیا گیا، جو کم از کم تین دن کی مزدوری کے برابر ٹیکس کی رقم ادا کرتے تھے۔ بقیہ تمام مردوں اور عورتوں کی درجہ بندی مجہول (Passive) شہریوں میں ہوتی تھی۔ ووٹ دینے اور ممبر اسمبلی کی اہلیت کے لئے کسی شخص کا ٹیکس ادا نیگی کرنے والوں کے بلند ترین زمرے میں آنا ضروری تھا۔

آئین کی ابتداء آدمی اور شہری کے حقوق کے اعلان کے ساتھ ہوئی۔ زندہ رہنے کا حق، تفریر اور نظریاتی (naluwal and inalienathe) آزادی، قانون کے لئے برابری کو قدرتی اور ناقابل انتقال بنایا گیا یعنی انسان کے اس پیدائشی حق کو چھینا نہیں جاسکتا تھا۔ شہریوں کے پیدائشی حقوق کا تحفظ ریاست کا فرض اولین تھا۔

آخذ B

انقلابی نامہ نگار ژان پال مرآت (Jean Paul-Marat) نے اپنے اخبار لامی و پپیل (عوام کا دوست) نے قومی اسمبلی کے مسودے پر رائے زنی کی:


”لوگوں کی نمائندگی کا حق مالداروں کو دیا گیا ہے۔ غریب اور ستائے ہوئے لوگوں کے مسائل صرف پُر امن طریقوں سے حل نہیں ہوں گے۔ ہمارے پاس واضح ثبوت ہے کہ قانون پر دولت کس طرح اثر انداز ہوتی ہے۔ اس کے باوجود قانون اسی وقت تک برقرار رہ سکتا ہے جب تک کہ لوگ انہیں مانیں گے۔ جس طرح انھوں نے اشرافیہ کے ذریعے لادے گئے جوئے کو اتار پھینکا ہے ایک دن وہی حشر وہ دیگر امیروں کا بھی کریں گے۔“

آخذ: اخبار لامی و پپیل کا اقتباس

سیاسی علامات کے مفہوم


اٹھارہویں صدی میں زیادہ تر لوگ پڑھے لکھے نہیں تھے۔ اس لئے اہم خیالات کو ایک دوسرے تک پہنچانے کے لیے اکثر چھپے ہوئے الفاظ کی بجائے شبیہیں اور علامتیں استعمال کی جاتی تھیں۔ لے باربیئے (Le Barbier) کی پیش کردہ علامات حقوق کے اعلان کو عوام تک پہنچانے کے لیے استعمال ہوئیں، آئیے ان علامات کو سمجھنے کی کوشش کریں۔

ٹوٹی ہوئی زنجیر: غلاموں کو بیڑیاں پہنانے کے لیے زنجیروں کا استعمال کیا جاتا تھا۔
ٹوٹی ہوئی زنجیر آزاد ہونے کے عمل کی علامت ہے۔




چھریوں یا ڈنڈوں دستہ: ایک چھری کو توڑنا آسان ہے
مگر ایک بنڈل کو توڑنا مشکل۔ اتحاد میں قوت ہے۔

ایک مثلث کے اندر روشنی کو بکھیرتی ہوئی آنکھ: چہار جانب دیکھنے والی آنکھ علم کی
علامت ہے۔ سورج کی کرنیں جہالت کے بادلوں کو ہٹا دیں گی۔



حصائے شاہی: شاہی قوت کی علامت



سانپ اپنی دم کو کاٹنے ہوئے ایک حلقے کی صورت: ہمیشگی کی علامت، کیونکہ کسی حلقے کی نہ تو ابتدا ہے اور نہ انتہاء۔
سرخ ترکی ٹوپی

جس ٹوپی کو غلام آزاد ہونے پر پہنتے تھے۔




نیلا، سفید، سرخ
فرانس کے قومی رنگ



پتھر دار عورت: قانون کی تمثیل



قانون کی تختی: قانون سب کے لیے ایک ہی
جیسا ہے اس کے سامنے سب برابر ہیں۔



سرگرمی

1. باکس 1 میں دی گئی علامتوں میں سے کون کون سی علامتیں آزادی، برابری اور اخوت کو ظاہر کرتی ہیں؟
2. صرف علامات کو پڑھ کر ”آدمی اور شہری کے حقوق کا اعلان“ نامی علامت کا مطلب واضح کیجیے۔
3. ان سیاسی حقوق کا موازنہ کیجیے جنہوں نے اعلان مآخذ C کی دفعات 1 اور 6 کے تحت شہریوں کو 1791 کے آئین نے عطا کیا۔ کیا دونوں دستاویزات میں یکسانیت موجود ہے؟ کیا دونوں دستاویزات میں ایک ہی نظر یہ ہے؟
4. فرانسیسی سماج کے کس گروپ کو 1791 کے آئین سے فائدہ پہنچا؟ وہ کون سے گروپ تھے جن کو غیر مطمئن ہونے کا جواز تھا؟ مرآت (Marat) نے مآخذ B میں مستقبل کے لیے کن باتوں کی پیشین گوئی کی تھی؟
5. تصور کیجئے کہ فرانس کے ان واقعات کا اثر ان پڑوسی ملکوں پر کیا ہوا ہوگا جہاں مطلق العنان بادشاہت (absolute monarchy) کا نظام تھا، مثلاً پرتگال، آسٹریا، ہنگری، یا اسپین؟ یہاں پہنچنے والی خبروں کا بادشاہوں، تاجروں، کاشتکاروں، امراء یا پارلیمنٹ کی جماعت پر کیا رد عمل ہوا ہوگا؟

3 فرانس میں بادشاہت کا اختتام اور جمہوریت کا قیام

آنے والے سالوں میں فرانس کی صورت حال کافی کشیدہ رہی۔ اگرچہ لوئی سولہویں (Louis XVI) نے آئین پر دستخط کر دیے تھے۔ مگر اس نے پرشا کے بادشاہ کے ساتھ خفیہ ساز باز شروع کر دی۔ قرب وجوار میں واقع دوسرے ممالک کے حکمران بھی فرانس میں موجود حالات سے متفکر تھے۔ اور انھوں نے 1789 کی گرمیوں میں ہونے والے واقعات کو دبانے کے لیے اپنی فوج بھیجنے کا منصوبہ بنایا تھا۔ مگر اس سے پہلے کہ اس منصوبے پر عمل ہوتا تو می اسمبلی نے اپریل 1792 میں پرشا اور آسٹریا کے خلاف جنگ کا اعلان کر دیا۔ فوج میں شامل ہونے کے لیے صوبوں سے ہزاروں رضا کاروں کی بھیڑ جمع ہو گئی۔ وہ اس جنگ کو پورے یورپ میں حکمران بادشاہوں اور اشرافیہ کے خلاف عوامی جنگ تصور کر رہے تھے۔ وطن پرستی کے گانوں میں شاعر راجیٹ دی لائل (Roget del' Isle) کا لکھا ہوا گانا مارسیلے (Marseillaise) تھا۔ مارسیلیز کے رضا کار جب پیرس میں داخل ہوئے تو انہوں نے پہلی باریہ گانا گایا تھا۔ اسی لیے اس گانے کا نام ہی مارسیلے پڑ گیا۔ اب مارسیلے فرانس کا قومی ترانہ ہے۔

ان انقلابی جنگوں کے نتیجے میں عوام پر معاشی مشکلات کے پہاڑ ٹوٹ پڑے۔ مردوں کے میدان جنگ میں چلے جانے کے بعد خاندان کے افراد کی ذمہ داری عورتوں کے کندھوں پر آ پڑی۔ آبادی کی ایک بڑی تعداد اس بات سے متفق تھی کہ انقلاب کو مزید آگے لے جانے کی ضرورت ہے کیونکہ 1791 کے آئین نے سیاسی حقوق صرف سماج کے مالدار طبقہ کو ہی دیئے تھے۔ تمام سیاسی کلب ان لوگوں کے لیے اجتماع کا مرکز بن گئے جو حکومت کی پالیسیوں پر بحث کرنا چاہتے تھے اور اپنی کارروائیوں کا منصوبہ بنانا چاہتے تھے۔ ان کلبوں میں کامیاب ترین کلب جیکو بنس (Jacobins) کا تھا جو پیرس میں واقع سابقہ کانوٹ سبٹ جیکب (St. Jacib) کے نام پر رکھا گیا تھا اور جواب سیاسی گروپوں کے اجتماع کی جگہ بن چکا تھا۔ ان عورتوں نے بھی، جو اس پورے زمانہ میں سرگرم رہی تھیں، خود اپنے کلب قائم کیے۔ اس باب کا حصہ 4 ان عورتوں کی سرگرمیوں اور مطالبات کے بارے میں آپ کو مزید معلومات فراہم کرے گا۔

جیکو بن (Jacobin) کلب کے ممبران کا تعلق خاص طور سے سماج کے کم خوش حال طبقوں سے تھا۔ ان میں چھوٹے چھوٹے دوکاندار، جوتے ساز، پیسٹری بنانے والے، گھڑی ساز، چھپائی کرنے والے جیسے دستکار اور یومیہ اجرت پر کام کرنے والے لوگ شامل تھے۔ میکسی ملین رابنس پیئر (Maximilian Robespierre) ان سب کا رہنما تھا۔ ان جیکو بن (Jacobin) کلب کے ممبران کی ایک بڑی تعداد نے ایسی دھاری دار پتلون پہننے کا فیصلہ کیا جس کو عموماً گودی مزدور پہنتے تھے۔ اس کا مقصد ان کو سماج کے

نئے الفاظ

کانوٹ: ایک ایسی عمارت جو کسی فرقہ کی مذہبی زندگی کے لئے وقف کی گئی ہو۔



شکل 9: ایک سانس کلٹس (sans-culottes) جوڑا

شکل 10: نانین والیس آزادی

یہ تصویر ایک خاتون مصور کے ذریعے بنائی گئی مصوری کا نایاب شاہکار ہے۔ انقلابی واقعات نے مصور کی حیثیت سے عورتوں کو تربیت دینے اور اپنے فن کی سیلون میں نمائش کرنے کو ممکن بنایا۔ یہ ایسی نمائش تھی جو ہر دو سال بعد ہوتی تھی۔ یہ نقاشی آزادی کی ایک نسوانی علامت ہے۔



سرگرمی

اس تصویر کو غور سے دیکھئے اور ان چیزوں کی شناخت کیجئے جن کو آپ نے دیکھا ہے۔ (مثلاً ٹوٹی ہوئی زنجیر، سرخ ٹوپی، چھڑیوں یا ڈنڈوں کا برچھی دار دستہ اس حقوق کے اعلان کا منشور، اہرام مساوات کی علامت ہے۔ اس پینٹنگ کی تشریح ان علامت کے ذریعے کیجئے۔ آزادی کی عورت کی شبیہ پر اپنے خیالات بیان کیجئے۔

فیشن زدہ طبقے سے الگ کرنا تھا، خاص طور سے امراء سے جو ایسے پاجامے پہنتے تھے جو گھٹنوں تک جاتے تھے۔ یہ اس اقتدار کو ختم کرنے کا اعلان تھا جو کہ مخصوص گھٹنوں تک پتلون پہننے والوں کا تھا۔ یہ جیکوئس 'سائے کلاؤت' کے نام سے مشہور ہوئے جس کے لفظی معنی ہیں بنا گھٹنے والے۔ سائے کلاؤت مرد سرخ ٹوپی بھی پہنتے تھے جو آزادی اور حریت کی علامت تھی۔ تاہم عورتوں کو اس کی اجازت نہ تھی۔

1792 کی گرمیوں میں جیکوئینز نے پیرس کے باشندوں کی ایک بڑی تعداد کے ذریعے بغاوت کا منصوبہ بنایا جو ایشیائے خوردنی کی قلت اور اس کی بڑھتی ہوئی قیمتوں سے ناراض تھے۔ 10 اگست کی صبح کو انہوں نے ٹیولیریرے (Tuileries) کے محل پر دھاوا بول دیا، بادشاہ کے محافظوں کا قتل کیا اور کئی گھنٹے تک خود بادشاہ کو ریغمال بنالیا۔ بعد میں اسمبلی نے شاہی خاندان کے افراد کو قید میں ڈالنے کے حق میں ووٹ دیا۔ نئے انتخابات ہوئے اس کے بعد سے 21 سال سے اوپر تمام مردوں کو بلا لحاظ دولت ووٹ دینے کا حق حاصل ہوا۔

اب نئی منتخب اسمبلی کا نام کنونشن (Convention) رکھا گیا۔ 21 ستمبر 1792 کو اس نے بادشاہت کو ختم کر دیا اور فرانس کو ایک جمہوریہ ہونے کا اعلان کر دیا۔ جیسا کہ آپ جانتے ہیں کہ جمہوریہ ایک ایسی طرز حکومت ہے جس میں عوام مل کر حکومت اور سربراہ حکومت کا انتخاب کرتے ہیں۔ جمہوریہ میں موروثی بادشاہت نہیں ہوتی۔ آپ چند ایسے ممالک کے بارے میں معلوم کرنے کی کوشش کریں کہ جہاں جمہوریت ہے، اور یہ کہ کب اور کیسے یہاں جمہوریت قائم ہوئی۔

معنی الفاظ

ٹریسن کسی ملک یا حکومت کا باغی

ماخذ D

آزادی کیا ہے؟ دو مختلف نظریات:

انقلابی صحافی کیمیل ڈزموئلس (Camille Desmoulins) نے 1793 میں اس سلسلے میں مندرجہ ذیل خیالات کا اظہار کیا تھا۔ مگر تھوڑے ہی عرصے بعد، خوف و ہراس کے دور میں اس کو قتل کر دیا گیا:

کچھ لوگوں کا خیال ہے کہ آزادی ایک بچے کی طرح ہے جس کو عمر کی پختگی کی مدت سے پہلے منظم ہونے کے مرحلے سے گزارنے کی ضرورت پیش آتی ہے۔ اس کے بالکل برعکس آزادی ایک خوشی ہے، سب کے لیے مساوات اور انصاف ہے۔ یہی حقوق کا اعلان ہے آپ اپنے تمام دشمنوں کا گلا کاٹ کر ختم کرنا چاہتے ہیں۔ کیا کبھی کسی نے اس سے زیادہ بے عقلی کا کام ہوتے سنا ہے؟ کیا اپنے رشتہ داروں اور دوستوں میں مزید دشمن بنائے بغیر کسی ایک شخص کو پھانسی کے تختے پر لے جانا ممکن ہوگا؟

7 فروری 1794 کو رابلس پیئر (Robespierre)

نے کنونشن میں تقریر کی جس کو اس وقت

کے اخبار لایمینیٹر یونیورسٹیل (Le Moniteur

Universe) میں شائع کیا گیا۔ اسی تقریر کا

اقتباس یہاں دیا جا رہا ہے:

جمہوریت کے قیام اور استحکام کے لیے دستوری قوانین پر امن طریقہ سے نافذ کرنے کے لیے ہم کو پہلے استبداد کے خلاف آزادی کی جنگ کو ختم کرنا ہوگا۔ ہم کو اپنے ملک میں چھپے اور دوسرے ممالک میں موجود جمہوریت کے دشمنوں کو مٹانا چاہیے ورنہ ہم برباد ہوں جائیں گے۔ انقلاب کے زمانے میں ایک جمہوری حکومت خوف و ہراس پر بھروسہ کر سکتی ہے۔ خوف و ہراس کچھ بھی نہیں ہوتا بلکہ یہ ایک ایسا انصاف ہے جو تیر سخت اور بے لوج ہے اور جس کو پدر وطن (Fatherland) کی فوری ضرورتوں کو پورا کرنے کے لیے استعمال کیا جائے گا۔ خوف و ہراس کے ذریعہ آزادی کے دشمنوں کو کم کرنا کسی بھی جمہوریت کے بانی کا حق ہے۔



عدالت نے لوئی سولہواں (Louis XVI) کو غداری کے الزام میں موت کی سزا سنائی۔ 21 جنوری 1793 کو اسے عوام کے سامنے پبلیس ڈی لاکنکورڈ (Place de la Concorde) میں موت کی سزا دی گئی۔ اس کی تھوڑی ہی مدت بعد ملکہ میری اینٹوینیت (Marie Antoinette) کا بھی حشر ہوا۔

3.1 خوف و ہراس کا دور


1793 سے 1794 تک کا زمانہ خوف و ہراس کا دور کہلاتا ہے۔ رابلس پیئر (Robespierre) نے سخت کنٹرول اور سزا کی پالیسی پر عمل کیا۔ وہ تمام لوگ مثلاً سابقہ امراء سیاسی پارٹیوں کے دوسرے ممبران یہاں تک اس کی اپنی پارٹی کے ممبران جو اس سے اس کے طریقوں کے بارے میں متفق نہ تھے، جمہوریہ کے دشمن قرار دیے گئے اور وہ گرفتار کر لیے گئے، قید خانے میں ڈال دیے گئے اور اس کے بعد انقلابی عدالت میں ان پر مقدمہ چلایا گیا اگر عدالت نے ان کو قصور وار تسلیم کیا تو ان کو گلوٹن کے ذریعہ گردن اڑا دی جاتی تھی۔ گلوٹن گردن اڑانے کی ایک ایسی ترکیب تھی جس میں دو کھمبوں کے درمیان لٹکتے آ رہے والی مشین تھی جس کی مدد سے کسی شخص کی گردن اڑائی جاتی تھی۔ اس کا نام اس کے موجد ڈاکٹر گلوٹن (Dr. Guillotin) کے نام پر رکھا گیا تھا۔

رابلس پیئر کی حکومت نے ایسے قوانین جاری کیے جن میں اجرتوں اور قیمتوں کی زیادہ سے زیادہ حد مقرر کی۔ گوشت اور پاؤڈروٹی پر راشن ہو گیا۔ کسانوں کو اپنا نانچ شہروں میں لے جانے اور حکومت کی مقررہ قیمتوں پر فروخت کرنے پر مجبور کیا گیا۔ زیادہ قیمتی سفید آٹا کا استعمال ممنوع قرار دیا گیا۔ یہ شرط رکھ دی گئی کہ تمام شہری "Pain d'egalite" (ایک ہی طرح کی روٹی) جو ثابت کیے ہوں سے بنی ہو کھائیں، بات کے انداز اور مخاطب کے طریقوں میں بھی مساوات پر عمل کرنے کی ہدایت کی گئی۔ روایتی طرز مخاطب میں مون سیور (Monsieur) یعنی جناب اور مادام (Madame) کے بجائے تمام فرانسیسی مرد (Citoyen) اور خاتون شہری سٹیو این (Citoyence) کہلائے جانے لگے۔ تمام گرجے بند کر دیے گئے اور ان کی عمارتوں کو بیرکوں یا دفاتروں میں تبدیل کر دیا گیا۔

رابلس پیئر نے اپنی پالیسی پر عمل اس سختی سے کیا کہ اس کے مددگاروں نے بھی اعتدال پسندی کا مطالبہ شروع کر دیا آخر کار جولائی 1794 میں ایک عدالت میں اس پر مقدمہ چلا، اس کو گرفتار کر لیا گیا اور اگلے ہی دن گلوٹن (guillotine) سے اس کی گردن اڑا دی گئی۔

سرگرمی

ڈزموئلس (Desmoulins) اور رابلس پیئر (Robespierre) کے نظریات کا موازنہ کیجئے۔ ان دونوں میں سے ہر ایک ریاستی طاقت کو کس طرح استعمال کرنا چاہتا تھا۔ ”استبدادیت کے خلاف آزادی کی جنگ“ ہے۔ رابلس پیئر (Robespierre) کا کیا مطلب تھا؟ ڈزموئلس (Desmoulins) آزادی سے کیا مراد لیتا تھا؟ ایک بار پھر ماخذ C دیکھئے افراد کے حقوق پر آئینی قوانین (Constitutional Laws) کا کیا کہنا ہے؟ اپنے نظریات پر کلاس میں بحث کیجئے۔




شکل 11: انقلابی حکومت نے مختلف ذرائع سے اپنی عوام کی وفاداری کو حاصل کرنے کی کوشش کی۔ ان میں سے اس طرح کے تہواروں کا انعقاد بھی شامل تھا۔ کلاسیکی آثار قدیمہ مثلاً یونان اور روم کی تہذیبوں سے لی گئی علامتوں کا استعمال تاریخی تقدس کو ظاہر کرنے کے لئے تھا۔ یہاں بلندی پر بنے چوترے پر جو کلاسیکی ستون ہیں وہ ایسی زوال پذیر چیزوں سے بنے ہیں کہ جن کو سمار (Dismantle) کیا جاسکتا تھا۔ تصویر دیکھ کر لوگوں کے گروہوں ان کے کپڑوں ان کے کردار اور اعمال کو بیان کیجیے۔ یہ تصویر ایک انقلابی تہوار کی کس نوعیت کو بیان کرتی ہے؟

3.2: فرانس پر ڈائریکٹری کی حکومت

جیکو بن (Jacobin) حکومت کے زوال کے سبب دولت مند متوسط طبقات کو اقتدار لینے کا موقع مل گیا۔ ایک نیا آئین نافذ کیا گیا جس نے آبادی کے غیر دولت مند متوسط طبقات سے ووٹ دینے کا حق چھین لیا۔ اس کے مطابق دو منتخب قانون ساز کونسلوں کا قیام عمل میں آیا۔ اس کے بعد ان کونسلوں نے ایک مجلس منظمہ کا تقرر کیا، جو پانچ ممبران پر مشتمل ایک انتظامیہ ڈائریکٹری کی حیثیت رکھتا تھا۔ جیسا کہ جیکو بین حکومت کے تحت تھا، یہ یک فردی عاملہ میں اقتدار کی مرکزیت کے خلاف ایک تحفظ کے طور پر تھی۔ تاہم یہ ڈائریکٹری اکثر قانون ساز کونسلوں سے ٹکرا جاتے تھے جس نے ان کو برخاست کرنے کی کوشش کی۔ اس ڈائریکٹری کے غیر استحکام نے فوجی تانا شاہی کے عروج کے لیے راستہ ہموار کر دیا۔ نیپولین پونا پارٹ کا عروج اس کی مثال ہے۔

طرز حکومت میں ان تمام تبدیلیوں کے ذریعہ آزادی کا نصب العین، قانون کی نظر میں مساوات اور اخوت ایسے روح پھونکنے والے نصب العین تھے جنہوں نے اگلی صدی کے دوران فرانس اور یورپ کی سیاسی تحریکوں کو پروان چڑھایا۔



شکل 12: ورسائے کی جانب بڑھتی پیرس کی عورتیں۔ یہ نقاشی 5 اکتوبر 1789 کے واقعات کی بہت سی تصویروں میں سے ایک ہے اُس دن عورتیں ورسائے جاکر بادشاہ کو پیرس واپس لے کر لوٹی تھیں۔

سرگرمی

اس تصویر 12 میں پیش کیے گئے اشخاص کو ان کی حرکات، ان کے انداز اور ان اشیاء کو بیان کیجیے جو وہ اپنے ساتھ لے جا رہے ہیں۔ تصویر پر دھیان سے نظر ڈالیے اور بتائیے کہ آیا وہ ایک ہی جیسے سماجی گروپ سے آئے ہیں آرٹسٹ نے اس شعبہ میں کون سی علامات شامل کی ہیں، وہ کس بات کی ترجمانی کرتی ہیں؟ کیا عورتوں کی حرکات روایتی نظریات سے مطابقت رکھتی ہیں کہ ان کو عوامی مقامات پر کیسا کردار پیش کرنا چاہیئے؟ کیا آپ کے خیال میں آرٹسٹ ہمدردی رکھتا ہے یا ان کی تنقید کر رہا ہے؟ اپنے نظریات پر کلاس میں بحث کیجیے۔

شروع ہی سے عورتیں نے ان تمام معاملات میں حصہ لیا جن کی وجہ سے فرانس میں اہم تبدیلیاں رونما ہوئیں۔ ان کو امید تھی کہ ان کی شرکت سے انقلابی حکومت پر وہ دباؤ بڑھ سکتا ہے جس سے ان کی طرز زندگی بہتر ہو جائے۔ تیسرے ایسٹیٹ (estate) کی زیادہ تر عورتیں اپنی روزی کی خاطر کام کر رہی تھیں۔ وہ کپڑے دھونے، کپڑے سینے، پھل، پھول اور ترکاری بیچنے کا کام کرتی تھیں، یا گھروں میں ملازمہ ہوتی تھیں۔ زیادہ تر عورتوں کے پاس نہ تو تعلیم ہوتی تھی اور نہ کاروبار کی ٹریننگ ہوتی تھی صرف امراء اور تیسرے ایسٹیٹ (estate) کے دولت مند گھرانوں کی بیٹیاں ہی کانٹ میں تعلیم حاصل کر سکتی تھیں، اور اس تعلیم کے بعد ان کی طے کی ہوئی شادیاں کر دی جاتی تھیں۔ مگر کام کرنے والی عورتیں اپنے گھریلو کام، مثلاً کھانا پکانا، پانی بھرنا، پاؤروٹی خریدنے کے لئے لائن میں کھڑے رہنا، انجام دیتی تھیں، اور ساتھ ہی ساتھ بچوں کی پرورش بھی کرنا ہوتی تھیں۔ اس کے علاوہ ان کو مردوں کے مقابلے میں کم اجرت ملتی تھی۔

اپنے مسائل پر بحث اور اپنے مفادات پر بحث کرنے اور ان کے حق میں آواز اٹھانے کے لیے عورتوں نے بھی اپنے سیاسی کلب اور اخبار شروع کیے۔ مختلف فرانسیسی شہروں میں خواتین کے تقریباً ساٹھ کلب قائم ہوئے۔ ان میں سب سے زیادہ مشہور کلب 'دی سوسائٹی آف ریولوشنری اینڈ ریپبلکن

ویمن تھا ان کے اہم مطالبات میں مردوں کے برابر ایک جیسے سیاسی حقوق کا مطالبہ اہم تھا۔ وہ اس بات سے غیر مطمئن تھیں 1791 کے آئین نے تو ان کو بس مجہول شہریوں کے زمرے میں شمار کیا تھا۔ ان کا مطالبہ تھا کہ ان کو اسمبلی میں چنے جانے اور سیاسی عہدہ حاصل کرنے کے حقوق حاصل ہوں۔ ان کا خیال تھا کہ صرف اسی صورت میں نئی حکومت کے اندران کے مفادات کی نمائندگی ہو سکتی ہے۔

ابتدائی سالوں میں انقلابی حکومت نے ایسے قوانین ضرور نافذ کیے جن سے عورتوں کی زندگی میں بہتری کی امید پیدا ہوئی۔ سرکاری اسکول شروع ہونے کے ساتھ تمام لڑکیوں کے لئے تعلیم لازم کر دی گئی والدین اپنی لڑکیوں کی شادی ان کی مرضی کے بغیر نہیں کر سکتے تھے۔ شادی کو آزادانہ معاہدہ قرار دیا گیا اور اس کو شہری قانون (شہری عدالت) میں درج کرنا لازمی کر دیا گیا۔ اب طلاق قانونی کر دی گئی جس کے لیے مرد اور عورت دونوں درخواست کر سکتے تھے۔ اس کے علاوہ اب عورتوں کو ملازمت کی تربیت دی جاسکتی تھی۔ وہ آرٹسٹ بن سکتی تھیں یا چھوٹی موٹی تجارت بھی کر سکتی تھیں۔

تاہم مساوی سیاسی حقوق کے لیے عورتوں کی جدوجہد جاری رہی۔ خوف و ہراس کے دور میں نئی حکومت نے عورتوں کے کلب بند کرتے ہوئے اور ان کی سیاسی سرگرمیوں کو ممنوع کرتے ہوئے قوانین جاری کیے۔ متعدد نامور عورتیں گرفتار ہوئیں اور ان میں سے متعدد کو موت کی سزا ہوئی۔

دنیا کے بیشتر ممالک میں ووٹ دینے کے حقوق اور مساوی اجرتوں کے مطالبہ کے لیے عورتوں کی تحریکات جاری رہیں۔ انیسویں صدی کے آخر میں اور بیسویں صدی کی ابتداء میں ایک بین الاقوامی حق رائے دہندگی کی تحریک کے ذریعہ ووٹ دینے کے لیے جنگ جاری رہی۔ انقلابی سالوں کے دوران فرانسیسی عورتوں کی سیاسی سرگرمیوں کی مثال ایک جوشیلی یادگار کے طور پر زندہ رکھی گئی۔ آخر کار 1946 میں جاکر فرانس میں عورتوں کو بھی ووٹ دینے کا حق حاصل ہوا۔

مآخذ E

ایک انقلابی عورت کی زندگی - اولمپ دے گوز (Olympe de Gouges) (1748-1793)



انقلابی فرانس کے اندر سیاسی طور سے سرگرم عورتوں میں سے ایک تھی۔ اس نے آئین اور آدمی اور شہری کے حقوق انسانی کے اعلان نامے کے خلاف احتجاج کیا تھا کیونکہ اس میں عورتوں کو ان کے بنیادی حقوق سے محروم کر دیا گیا تھا۔ اسی لیے اس نے 1791 میں ”عورتوں اور شہری کے حقوق کا اعلان“ تیار کیا جس پر عمل کرنے کا مطالبہ کرتے ہوئے اس نے ملکہ اور قومی اسمبلی کے ممبران کو خطاب کیا۔ 1793 میں اولمپ دے گوز نے عورتوں کے کلبوں کو زور زبردستی بند کرنے کے لیے جیکوین حکومت پر تنقید کی۔ قومی اسمبلی نے اس پر مقدمہ چلایا جس نے اس پر غدار کی کا الزام لگایا۔ اس کے بعد جلدی ہی اس کو سزائے موت دی گئی۔

اولمپ دی گوز کے ذریعے تیار کیا گیا اعلان نامہ (مآخذ F) کا موازنہ ”مرد اور شہری حقوق کا اعلان“ (مآخذ C) سے کریں۔

1. اولمپ دی گوز کے اعلان میں تحریر کیے گئے چند بنیادی حقوق:
1. عورت آزاد پیدا ہوتی ہے اور حقوق میں مردوں کے برابر ہے۔
2. عورت اور مرد کے قدرتی حقوق کا تحفظ سیاسی انجمن کا مقصد ہے آزادی، ملکیت، تحفظ اور ران سب سے بالاتر استبداد کے خلاف مدافعت ایسے حقوق ہیں۔
3. کل اقتدار اعلیٰ کا منبع قوم کے اندر نہیں ہے جو عورت اور مرد کے اتحاد کے سوا کچھ بھی نہیں۔
4. قانون کو منشائے عامہ کا اظہار کرنا چاہیے۔ اس کی (قانون کی) تشکیل میں ذاتی طور سے یا اپنے نمائندوں کے ذریعہ تمام شہریوں کو رائے زنی کا حق ہونا چاہیے۔ اپنی اہلیتوں کے مطابق اپنی صلاحیت کے علاوہ کسی دوسرے امتیاز کے بغیر تمام عورت اور مرد شہریوں کو مساویانہ طور سے احترام اور عوامی ملازمت کا اہل ہونا چاہیے۔
5. کوئی عورت مستثنیٰ نہیں ہے، اس پر الزام لگایا جاسکتا ہے، گرفتاری ہو سکتی ہے اور قانون کے ذریعہ طے شدہ مقدمات کے دوران حراست میں رکھی جاتی ہے۔ مردوں کی طرح عورتیں بھی اس سخت گیر قانون کو تسلیم کریں۔



شکل 13: ڈبل روٹی کی دوکان کے سامنے قطار میں کھڑی عورتیں

مآخذ: G

1793 میں جیکو بن سیاست داں شومت نے (Chaumette) عورتوں کے کلبوں کو بند کرنے کے فیصلے کو صحیح قرار دیا:

کیا قدرت نے مردوں کو گھریلو ذمہ داریاں سونپی ہیں؟
کیا مردوں نے بچوں کو دودھ پلانے کے لیے ہم کو اپنی چھاتیاں دی ہیں؟
قدرت نے آدمی سے کہا:

مرد بنو، شکار، زراعت، سیاسی ذمہ داریاں: یہی تمہارا راج پاٹ ہے۔ قدرت نے عورت سے کہا:
عورت بنو..... گھربار کی ذمہ داریاں، ماں بننے کی میٹھی میٹھی ذمہ داریاں یہ تمہارے کام ہیں۔

بے شرم ہیں وہ عورتیں جو مرد بننا چاہتی ہیں۔ کیا فرائض کا مناسب ہٹوارہ پہلے ہی نہیں ہو چکا ہے۔

شکل 9.5 میں خود کو ایک عورت تصور کیجیے شومت (Chaumette) مآخذ G کے ذریعہ پیش کیے گئے دلائل کا جواب دیں۔

فرانسیسی نوآبادیات میں جیکو بن حکومت کے سب سے زیادہ انقلابی اصلاحات میں غلامی کا انسداد تھا۔ کیریبیائی نوآبادیات، مارٹی نیک، گواڈیلوپ اور سان ڈوینگو میں تمباکو، نیل، چینی اور کافی جیسی اہم اشیاء بھی جاتی تھیں۔ دور دراز علاقوں اور انجان سرزمینوں پر یورپی باشندوں میں کام کرنے کے تائل کا مطلب شجرکاری پر مزدوروں کی کمی تھی۔ اسی لیے یہ مسئلہ یورپ افریقہ اور دونوں امریکاؤں (شمالی اور جنوبی) میں غلاموں کی سہ طرفہ تجارت سے حل کیا گیا۔ غلاموں کی تجارت کی ابتدا سترہویں صدی سے ہوئی تھی۔ بورڈے یا نانٹے کی بندرگاہوں سے فرانسیسی تاجر افریقی ساحل تک سمندری سفر کرتے تھے جہاں وہ مقامی سرداروں سے غلام خریدتے تھے۔ دانے ہوئے اور پابہ زنجیر غلام جہاز میں ٹھوس دیے جاتے تھے۔ جو بحر اوقیانوس کے پار بحیرہ کرین تک تین ماہ کا طویل سمندری سفر کرتے تھے وہاں یہ شجرکار مالکوں کے ہاتھ فروخت کیے جاتے تھے۔ غلاموں کی محنت کے استحصال نے یورپین بازاروں کے اندر چینی، کافی اور نیل کی بڑھتی ہوئی مانگوں کو پورا کرنے کا اہل بنادیا۔ بورڈے یا نانٹے جیسے بندرگاہی شہروں کی معاشی خوش حالی اسی پھلتی پھولتی غلاموں کی تجارت کی رہن منت تھی۔

پوری اٹھارہویں صدی کے دوران فرانس میں غلامی کے خلاف تنقید کا فقدان تھا۔ قومی اسمبلی میں اس موضوع پر طویل مباحثے جاری رہی کہ آیا آدمی کے بنیادی حقوق کو تمام فرانسیسی رعایا تک بشمول وہ رعایا جو کہ نوآبادیات میں رہتی تھی بڑھایا نہیں جائے؟ لیکن قومی اسمبلی نے قوانین اس خوف سے پاس نہیں کئے، مبادا وہ تاجر طبقہ جو غلاموں کی تجارت سے کمائی ہوئی آمدنی پر منحصر تھا، مخالفت پر آمادہ نہ ہو جائے۔ آخر کار یہ وہ اجلاس تھا جس نے 1794 میں سمندر پار فرانسیسی مقبوضات میں تمام غلاموں کو آزاد کرنے کا قانون بنادیا۔ لیکن یہ اقدام نہایت مختصر سی مدت تک رہا کیونکہ اس کے دس سال بعد نیپولین نے غلامی کا رواج دوبارہ شروع کر دیا۔ شجر کار مالکین نے اپنے معاشی مفادات کی جتو میں افریقی نیکروں کو غلام بنانے کی آزادی مل گئی۔ آخر کار 1848 میں تمام فرانسیسی نوآبادیات سے غلامی کا رواج مٹا دیا گیا۔



شکل 14: 1794 کا یہ نقش غلاموں کی نجات کو پیش کرتا ہے۔ اوپر کی جانب ترنگے جھنڈے میں ایک نعرہ درج ہے: آدمی کے حقوق میں۔ نیچے کی جانب تحریر ہے: غلاموں کی آزادی۔ ایک فرانسیسی عورت افریقی اور امریکی انڈین غلاموں کو پہننے کے لیے یورپی کپڑے دیتے ہوئے 'مہذب' بنانے کی کوشش کر رہی ہے۔

سرگرمی

شکل 14 کے بارے میں اپنا خیال لکھیے۔ زمین پر پڑی اشیاء کو بیان کیجیے۔ یہ کس چیز کی علامت پیش کرتی ہیں؟ غیر یورپی غلاموں کے تحت یہ تصویر کیا نظریہ پیش کرتی ہے۔

نئے الفاظ

نیکرو: سہارا ریگستان کے جنوب میں افریقہ کے مقامی لوگوں کے لئے استعمال ہونے والی اصطلاح یہ ایک تحقیر آمیز اصطلاح ہے جو اب عام طور سے استعمال نہیں ہوتی۔

6 انقلاب اور روزمرہ زندگی

کیا سیاست لوگوں کے طرز لباس، بولی جانے والی زبان یا پڑھی جانے والی کتابوں کو بدل سکتی ہے؟ فرانس میں 1789 کے بعد آنے والے سالوں میں، مردوں، عورتوں اور بچوں کی زندگیوں میں ایسی متعدد تبدیلیاں رونما ہوئیں۔ انقلابی حکومتوں نے ایسے قوانین پاس کرنے کی ذمہ داری اپنے اوپر ڈالی جو آزادی اور مساوات کے نصب العین اپنی روزمرہ زندگی میں داخل کریں۔

1789 کی گرمیوں کے موسم میں باستیل پر دھاوا بولنے کے فوراً بعد اہم قانون احتساب (سنسرشپ) کو مٹانا تھا۔ پرانی حکومت میں تمام تحریری مواد اور ثقافتی سرگرمیوں، کتابوں، اخباروں، ڈراموں کی اشاعت یا کردار نگاری صرف اسی صورت میں ممکن تھی جب تک کہ بادشاہ کے محتسب ان کی منظوری نہ دے دیں۔ اب آدمی اور شہری کے حقوق کے اعلان نے تحریر و تقریر اور اظہار کی آزادی کو ایک قدرتی حق بنادیا۔ اخبار، پمفلٹ، کتابچے، کتابوں اور چھپی ہوئی تصاویر کا فرانس کے شہروں میں سیلاب آگیا جہاں سے وہ بڑی تیزی سے دیہی علاقوں میں جا پہنچیں۔ ملک کے تمام لوگوں نے فرانس میں ہو رہے واقعات اور آئی تبدیلیوں کے بارے میں بحث کرنا اور بات چیت کرنا شروع کیا۔ پریس کی آزادی کا یہ مطلب بھی تھا کہ اختلافی نظریات اور واقعات پر اظہار خیال ہو سکتا تھا۔ ہر مکتب خیال نے چھپے ہوئے مواد کے ذریعہ دوسروں کو اپنے خیالات سے مطمئن کرنے کی کوشش کی۔ ڈراموں، گانوں اور تہواری جلوسوں نے لوگوں کی ایک بڑی تعداد کو اپنی جانب مائل کیا۔ یہ ایک ایسا طریقہ تھا جس سے عوام آزادی اور انصاف جیسے نظریات کو سمجھ اور پہچان سکتے تھے۔ جن کو سیاسی فلسفیوں نے اپنی کتابوں میں بالتفصیل تحریر کیا تھا جس کو صرف چند تعلیم یافتہ لوگ ہی پڑھ سکتے تھے۔

سرگرمی

اس تصویر کا حال اپنے الفاظ میں بیان کیجیے۔ وہ کون سی شے ہیں جن کو آرٹسٹ نے مندرجہ ذیل نظریات کی ترسیل کے لیے استعمال کیا ہے: لالچ، مساوات، انصاف، ریاست کے ذریعے چرچ کے اثاثوں کا استعمال۔



شکل 15: حب الوطن موٹا یا گھٹانے کی پریس

1790 کا نامعلوم مصور کا نقش انصاف کے نظریے کو عملی شکل میں لانے کی کوشش کرتے ہوئے۔



شکل 16: لوگوں کو خطاب کرتے ہوئے مرا

یہ نقاشی لوئی لیو پولڈ بوائی کی ہے۔ اس باب سے مرا (Marat) کے بارے میں آپ نے جو پڑھا ہے اسے یاد کریں۔ اس کے ارد گرد موجود منظر کو بیان کریں اور اس کی بے پناہ مقبولیت کو بیان کریں۔ کسی نقاشی سیلون میں آنے والے مختلف گروپوں پر اس نقاشی کا کیا اثر ہوتا ہوگا۔

نتیجہ



شکل 17: نیپولین آپس پار کرتے ہوئے۔ ڈیوڈ کی نقاشی۔

1804 میں نیپولین نے فرانس کے شہنشاہ کی حیثیت سے اپنی تاج پوشی کی۔ وہ پڑوسی یورپی ممالک کی فتح پر نکل پڑا، خاندانوں کو بے دخل کیا، چھوٹی چھوٹی بادشاہتیں بنائیں جن کو اپنے خاندان کے لوگوں کے تحت کر دیا۔ نیپولین یورپ کو جدید بنانے میں اپنے کردار کو جانتا تھا۔ اس نے جائیداد کا تحفظ اور عشری نظام کے ناپ تول کے لیے یکساں ضابطے بنائے۔ ابتدا میں لوگوں نے اس کو ایک ایسا نجات دہندہ سمجھ لیا جو لوگوں کے لیے آزادی لائے گا لیکن جلد ہی نیپولین کی افواج کو حملہ آور کی شکل میں دیکھا جانے لگا۔ آخر کار 1815 میں وہ وائٹ لو کی جنگ میں ہار گیا۔ اس کے متعدد وہ اقدامات جنہوں نے یورپ کے دوسرے حصوں میں آزادی اور جدید قوانین کے انقلابی خیالات کو پھیلایا، نیپولین کے جانے کے بعد بھی طویل مدت تک اس کا اثر لوگوں کے ذہنوں پر چھایا رہا۔

آزادی (حریت) اور جمہوری حقوق کے خیالات کے فرانسیسی انقلاب کی اہم ترین میراث تھے۔ یہ انیسویں صدی کے زمانے میں فرانس سے یورپ کے دوسرے حصوں میں پھیل گئے جس کی وجہ سے جاگیر دارانہ نظام کی تیخ کٹی ہوئی۔ نوآبادیاتی سماجوں نے ایک مقتدر قومی ریاست کے قیام اور اپنی

بکس 2

تحریکوں سے غلامی سے آزادی کے تصور کو نیا مفہوم عطا کیا۔ ٹیپو سلطان اور راجا رام موہن رائے انقلابی فرانس میں پیدا ہونے والے خیالات سے ترغیب لینے والے دو ٹھوس مثال تھے۔

راجا رام موہن رائے ان لوگوں میں سے تھے جن کو اس وقت یورپ میں پھیلے نئے خیالات سے تحریک حاصل ہوئی تھی۔ فرانسیسی انقلاب اور بعد میں جولائی انقلاب نے ان کے تخیل میں نئی روح پھونکی۔

جب آپ نے 1830 میں فرانس کے اندر جولائی انقلاب کے بارے میں سنا تو کسی اور چیز سے متعلق بات کرنے کو تیار ہی نہیں ہوئے۔ اگرچہ وہ ان دنوں لنگڑا کر چلتے تھے۔ وہ انگلینڈ جاتے وقت کیپ ٹاؤن میں جنگی بحری جہاز کا معائنہ کرنے پر بصد تھے جس پر انقلابی ترنگا لہرا رہا تھا۔

”بنگال کی مزاحمت 1946 پر نوٹ“، سوسو بھان سرکار

سرگرمیاں

1. اس باب میں آپ نے جن انقلابی رہنماؤں کے بارے میں پڑھا ہے، ان میں سے کسی ایک کے بارے میں مزید معلومات حاصل کیجئے۔ اس کی مختصر سوانح لکھیے۔
2. فرانسیسی انقلاب کے دوران ایسے اخبارات منظر عام پر آئے جن میں ہردن اور ہر ہفتے کے واقعات کا بیان ہوتا تھا۔ کسی ایک واقعہ کے بارے میں معلومات اور تصاویر جمع کیجئے اور ایک اخباری آرٹیکل لکھئے۔ آپ میرابیو، اولمپ دی گوز، یابس پیئر جیسی اہم شخصیات سے ایک تخیلی انٹرویو بھی کر سکتے ہیں۔ دو یا تین گروپ بنا کر کام کیجئے۔ فرانسیسی انقلاب پر ہر گروپ دیواری اخبار بنا کر بورڈ پر لٹکائیں۔

سوالات

1. وہ حالات بیان کیجئے جن کی وجہ سے فرانس میں انقلابی احتجاج پھیلتا گیا۔
2. فرانسیسی سماج کے کون سے گروپوں کو انقلاب سے فائدہ پہنچا؟ کون سے گروپوں کو اقتدار سے دست بردار ہونے کے لئے مجبور کیا گیا؟ سماج کے کون سے طبقات کو انقلاب کے بعد نا اُمیدی کا سامنا کرنا پڑتا؟
3. اُنیسویں اور بیسویں صدیوں کے دوران دنیا کی اقوام کے لئے فرانسیسی انقلاب کی میراث بیان کیجئے۔
4. اُن جمہوری حقوق کی ایک فہرست بنائیے جو ہم کو آج بھی حاصل ہیں اور جن کی ابتدا فرانسیسی انقلاب میں دیکھی جاسکتی ہے۔
5. کیا آپ اس نظریے سے اتفاق کریں گے کہ عالمگیر حقوق کا پیغام متعدد اختلافات کی موجودگی میں دیا گیا تھا؟
6. آپ نیپولین کے عروج کی وضاحت کس طرح کریں گے؟